



MALTA

**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
JOSEPH R. MICALLEF**

Seduta ta' l-1 ta' Lulju, 2004

Rikors Numru. 33/2003/1

**Fl-Atti tar-Riferenza tal-14 ta' Novembru, 2003, mill-
Qorti tal-Maġistrati (Malta) Bħala Qorti Istrutturja
(Maġistrat Dr. Miriam Hayman LL.D.) fl-Atti tal-
proċedura fl-ismijiet:**

IL-PULIZIJA (Spettur Carmelo Magri)

vs

Lawrence ATTARD

Il-Qorti:

Rat ir-Riferenza magħmula mill-Qorti tal-Maġistrati (Malta)
Bħala Qorti Istrutturja fl-14 ta' Novembru, 2003¹ (sedenti l-

¹ Paġġ. 456-458 tal-atti tal-Kumpilazzjoni

Magistrat Dottor Miriam Hayman LL.D.) li permezz tagħha u fuq talba magħmula mid-difensur tal-akkużat John Woods waqt is-smiġ tas-7 ta' Novembru, 2003, ordnat li l-atti tal-kawża fl-ismijiet premissi jintbagħtu quddiem din il-Qorti biex tistħarreġ is-siwi tal-ilment imqanqal mill-imsemmi akkużat fis-sens li d-dewmien fl-għeluq tal-proċedimenti kriminali meħudin kontribwenti quddiem dik il-Qorti kien ifisser ksur tal-jedd tiegħu għal smiġ xieraq fi żmien raġonevoli;

Rat id-Degriet tagħha tal-14 ta' Jannar, 2004, li bih appuntat is-smiġ tar-Riferenza għall-20 ta' Jannar, 2004, u tat żmien mid-data tan-notifika lil min għandu interess biex iressaq Twegiba;

Rat ir-Risposta mressqa fid-19 ta' Jannar, 2004, li biha l-Avukat Ġenerali issottometta:

Illi fil-każ odjern ir-rikorrent qed jallega ksur tad-dritt għal smiġ xieraq minħabba leżjoni tad-dritt għal smiġ fi żmien raġonevoli;

Illi huwa minnu illi ż-żewġ xhieda, Charles Debono u l-espert tossikologu Dr. Michael Scott Han, kienu qed jiġu rikjesti biex jiġu mismugħa mill-Qorti tal-Magistrati sa mill-bidu nett iżda li ma ġiex spjegat huwa 'l għaliex dawn effettivament għadhom ma telgħux jixhdu;

Illi primarjament l-esponent jixtieq jispjega illi l-każ li fih ix-xhieda msemmija hawn fuq huma rikjesti jirrigwarda akkuża ta' omiċidju involontarju;

Illi s-Sur Charles Debono huwa xhud importanti f'dan il-każ peress illi dan kien kellem lill-Pulizija dwar il-mejta Tereza Agius, dwar il-mewt ta' liema r-rikorrent Lawrence Attard qed jiġi akkużat b'omiċidju involontarju;

Illi dan ix-xhud qed jirrifjuta illi jixhed peress illi qed jgħid illi din ix-xhieda tista' tippreġudika l-proċeduri kriminali li għadhom għaddejnin fil-konfront tiegħu;

Kopja Informali ta' Sentenza

Illi min-naħa l-oħra x-xhieda ta' Dr. Michael Scott Han li huwa espert tossikologu hija importanti stante li huwa kien għamel testijiet fuq kampjuni li ttieħdu mill-katavru ta' l-istess Tereza Agius;

Illi x-xhud ta' l-aħħar ma nġiebx minħabba xi problemi amministrattivi li llum ġew sorvelati;

Illi meta titqies in-natura u l-komplessita tal-każ in kwistjoni bl-ebda mod ma jista' jingħad li hemm dewmien irragonevoli u dan minħabba r-raġunijiet mogħtija iktar 'il fuq għall-impedimenti li qiegħda u kellha tinfacča l-Prosekuzzjoni biex iġġib dawn iż-żewġ xhieda importanti biex jixhdu fil-każ in kwistjoni;

Illi fil-każ *Eckle vs Repubblica Federali tal-Ġermanja* (1983 – 5 EHRR 1, 15 Lulju 1982) il-Qorti Ewropea rriteniet - “A reasonableness requirement exists under Article 6(1) of the Convention. That requirement depends on the circumstances surrounding each case. Thus, the conduct of the applicants, the conduct of the judicial authorities as well as the complexity of the case are all relevant issues”;

Illi fil-każ in dizamina ċ-ċirkustanzi tal-każ huma kumplessi tant li ż-żewġ xhieda imsemmija iktar 'il fuq huma neċessarji ħafna sabiex il-Prosekuzzjoni tkun tista' issostni l-każ tagħha;

Għaldaqstant it-talbiet tar-rikorrent għandhom jiġu miċħuda bl-ispejjeż kontrib;

Semgħet ix-xhud imressaq mill-Avukat Ġenerali;

Rat in-Nota ta' Sottomissjonijiet imressqa mill-akkużat Lawrence Attard fit-18 ta' Marzu, 2004²;

Rat in-Nota ta' Sottomissjonijiet imressqa mill-Avukat Ġenerali fit-23 ta' April, 2004³;

² Paġġ. 11 sa 20 tal-proċess

³ Paġġ. 21-2 tal-proċess

Kopja Informali ta' Sentenza

Rat l-atti proċedurali kollha rilevanti;

Rat id-Degriet tagħha tas-27 ta' April, 2004, li bih ħalliet ir-Riferenza għal-lum għas-sentenza;

Ikkunsidrat:

Illi l-każ jirrigwarda lment li l-akkużat ressaq waqt waħda minn għadd ta' rinviji matul medda ta' snin rigwardanti l-kumpilazzjoni tal-provi dwar akkużi li dwarhom tressaq b'arrest f'Novembru tal-1999. Il-qofol tal-ilment jikkonsisti fil-fatt li l-Avukat Ġenerali baqa' jisħaq li jitressqu b'xhud Carmel Debono u Dr. Scott Han, u li, minkejja ż-żmien twil li għadda, tali xiehda baqgħu ma nstemgħux. L-akkużat jgħid li dan in-nuqqas qiegħed jikser il-jedd tiegħu għal smiġħ fi żmien raġonevoli;

Illi, fit-Tweġiba tiegħu, l-Avukat Ġenerali jgħid li l-ħtieġa li jinstemgħu l-imsemmija żewġ xiehda għadha waħda kruċjali għall-każ. Madankollu, jzid jgħid li r-raġuni għaliex sallum l-istess persuni baqgħu ma tawx ix-xhieda tagħhom hija wkoll waħda valida. Fil-każ tax-xhud Debono, dan qiegħed jirrifjuta li jixhed fl-atti tal-kumpilazzjoni kontra l-akkużat Attard, għaliex qiegħed jgħid li x-xhieda tiegħu tista' tippregudika l-qagħda tiegħu fi proċeduri kriminali li jinsabu għaddejjin kontrih. Fil-każ tax-xhud Scott Han, ir-raġuni li għaliha ma nġiebx jixhed kienet "minħabba xi problemi amministrativi li illum ġew sorvelati (*sic*)". Għalhekk, jisħaq li ma kien hemm l-ebda ksur ta' xi jedd fundamentali tal-akkużat minħabba f'hekk, billi dawn iċ-ċirkostanzi jinkwadraw irwieħhom fil-qafas ta' żmien raġonevoli li fil-kompless tas-serjeta' u t-toqol tal-każ huwa meqjus bħala ġustifikabbli;

Illi ta' min jgħid li, għar-rigward tax-xhud Debono, ma ġie bl-ebda mod kontestat mill-akkużat dak li ngħad dwaru mill-Avukat Ġenerali. Il-Qorti tifhem, għalhekk li, bħala fatt, Carmel Debono qiegħed tassew jirrifjuta li jagħti x-xhieda tiegħu b'ħarsien tal-jedd tiegħu (sostnut mil-liġi espressament) li ma jinkriminax ruħu jew jitfa' lilu nnifsu

f'qagħda li tista' tkun ta' ħsara għall-aħjar difiża tiegħu fi proċeduri kriminali oħrajn impressqin kontrih. Fil-każ tax-xhud l-ieħor, jidher (minn dak sottomess mill-akkużat fin-Nota ta' Sottomissjonijiet tiegħu) li matul iż-żmien li din il-Qorti kienet qegħda tisma' r-Riferenza, Dr Michael Scott Han ingiebb Malta u ta x-xhieda tiegħu quddiem il-Qorti kompetenti;

Illi għal dak li jirrigwarda l-aspetti ta' dritt marbutin mar-riferenza għandu jingħad qabel kull haġa oħra li din il-Qorti hija marbuta li tqis il-kwestjoni kostituzzjonali skond il-parametri tar-riferenza magħmula lilha. Billi l-kwestjoni tkun inqalgħet quddiem Qorti li mhix il-Prim'Awla tal-Qorti Ċivili jew il-Qorti Kostituzzjonali, u billi l-proċediment ma jkunx tressaq quddiem din il-Qorti direttament minn min jallega l-ksur tal-jedd fundamentali partikolari, din il-Qorti jkollha tqis fedelment il-kwestjoni fil-mod u t-termini mgħoddijin lilha mill-Qorti li tkun għamlet ir-riferenza⁴;

Illi l-Qorti tixtieq tippuntwalizza li fir-Riferenza tagħha lilha, il-Qorti tal-Maġistrati ma speċifikatx taħt liema dispożizzjonijiet tal-liġi kien qiegħed jiġi ipotizzat il-ksur illi minnu jilmenta l-akkużat. Dan jingħad ukoll fir-rigward ta' kif l-akkużat irregistra l-ilment tiegħu fil-verbal tas-smiġħ quddiem dik il-Qorti fis-7 ta' Novembru, 2003. Minħabba n-natura partikolari u speċifika li tikkaratterizza l-proċedura tar-Riferenza kostituzzjonali, kien ikun wisq aktar xieraq u mixtieq li tali riferenza ssemmi d-dispożizzjoni tal-liġi li l-ksur tagħha tikkostitwixxi l-“kwestjoni” mertu tar-Riferenza, u dan biex din il-Qorti tkun ċerta li indirizzat it-termini tal-istess Riferenza u lilhom biss. F'kull każ, u mill-kliem użat fid-Degriet tar-Riferenza, il-Qorti qegħda tifhem li l-akkużat qiegħed jallega ksur kemm tal-artikolu 39(1) tal-Kostituzzjoni u kif ukoll tal-artikolu 6(1) tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali kif applikabbli bħala parti mil-liġi Maltija bis-saħħa tal-Kapitolu 319 tal-Liġijiet ta' Malta;

⁴ Kost. 31.7.2000 fil-kawża fl-ismijiet *Bedingfield vs Kummissarju tal-Pulizija et* (Kollez. Vol: LXXXIV.i.232) a fol. 243-9.

Illi hawnhekk jidher xieraq li jingħad li hemm differenza mhux traskurabbli bejn is-setgħat ta' din il-Qorti meta tkun imsejħha tiddeċiedi kwestjoni kostituzzjonali jew konvenzjonali direttament u meta, bħal f'dan il-każ, tkun saritilha riferenza minn Qorti oħra dwar kwestjoni kostituzzjonali jew konvenzjonali li tkun tqanqlet quddiemha. Huwa meqjus li ż-żewġ għamliet ta' proċeduri huma "paralleli"⁵ għal xulxin: dan ifisser li m'humix l-istess għaliex dak li huwa parallel għal xi ħaġa ma jsir qatt biċċa minnha. Din id-differenza tidher minn kliem il-liġi nfisha;

Illi l-akbar differenza hija fil-fatt li l-proċedura diretta hija dritt u għażla tal-persuna li tkun qegħda tilmenta minn ksur ta' xi dritt fundamentali tagħha; filwaqt li r-riferenza m'hijiex dritt tal-parti imma hija obbligu tal-Qorti li quddiemha jitqanqal il-punt kostituzzjonali jew konvenzjonali. Għalhekk, filwaqt li fit-twettiq tas-setgħat tagħha taħt l-artikolu 46(1) u (2) tal-Kostituzzjoni (u/jew l-artikolu 4(1) u (2) tal-Kapitolu 319) din il-Qorti għandha ġurisdizzjoni oriġinali b'setgħat wesgħin dwar ir-rimedji li tista' tagħti, fit-twettiq tas-setgħat tagħha taħt l-artikolu 46(3) (u/jew l-artikolu 4(3) tal-Kap 319) din il-Qorti trid tagħti d-deċiżjoni fuq il-kwestjoni mibgħuta quddiemha, iżda hija l-Qorti li tkun bagħtet ir-riferenza lil din il-Qorti li għandha tiddisponi mill-kwestjoni oriġinali li matulha jkun tqanqal il-punt kostituzzjonali jew konvenzjonali⁶;

Illi dawn il-konsiderazzjonijiet saru għaliex din il-Qorti trid tagħmilha ċara li s-sejbien ta' xi ksur ta' dritt fundamentali fit-termini tar-riferenza magħmula lilha ma jagħtihiex il-jedd li tiddeċiedi hi l-mertu tal-kawża li matulha jkun qam l-episodju li jwassal għall-istess riferenza. B'mod partikolari, għalhekk, lanqas ma jkun fis-setgħa ta' din il-Qorti li tagħti rimedju li jiddetermina l-eżitu tal-kwestjoni li jikkompeti biss u esklussivament lill-Qorti li tkun għamlet ir-riferenza;

⁵ Kost. 21.7.1989 fil-kawża fl-ismijiet *Coreschi vs Kummissarju tal-Pulizija et* (Kollez. Vol: LXXIII.i.95)

⁶ Kost. 20.3.2000 fil-kawża fl-ismijiet *Blundell et vs Direttur tas-Sigurta' Soċjali* (Kollez. Vol: LXXXIV.i.1)

Illi l-artikolu 39(1) tal-Kostituzzjoni jipprovdi li persuna li titressaq quddiem qorti mixlija b'reat kriminali, u sakemm tali xilja ma tiġix irtirata, għandha tingħata smiġh xieraq għeluq żmien raġonevoli minn qorti indipendenti u imparzjali mwaqqfa b'liġi. Min-naħa tiegħu, l-artikolu 6 tal-Konvenzjoni jgħid li fid-deċiżjoni ta' xilja kriminali kontra tiegħu, kulhadd huwa intitolat għal smiġh imparzjali u pubbliku fi żmien raġonevoli minn tribunal indipendenti u imparzjali mwaqqaf b'liġi;

Illi jista' jingħad li l-garanziji minimi msemmija fl-artikolu 6(1) huma l-anqas garanziji li persuna mixlija b'reat kriminali għandha x'tistenna li tingħata fil-proċediment li tkun imdañhla fihom: ingħad b'awtorita' mill-Qorti ta' Starsburgu li l-jedd għal smiġh xieraq minn qorti indipendenti u imparzjali huwa wieħed miftuħ, mogħni bil-possibilita' li jiġbor fih jeddijiet oħrajn li dak l-artikolu speċifikatament ma jsemmix⁷. Fost dawn, wieħed isib id-dritt għal smiġh fil-preżenza tal-imputat⁸ u għal dak li huwa magħruf bħala l-prinċipju tal-“*equality of arms*”⁹;

Illi meta wieħed jiġi biex iqis kif japplika l-artikolu 6(1) tal-Konvenzjoni mal-fatti li jsawru dan il-każ, iridu tabilfors jitqiesu l-fatturi proċesswali partikolari tal-każ, b'mod illi biex wieħed jiddetermina jekk kienx hemm ksur tal-jedd ta' smiġh xieraq, wieħed irid iqis il-proċess kollu kemm hu, magħduda magħhom l-imġiba tal-Qorti li tkun u kif ukoll ta' kif l-interessi tal-persuna mixlija kienu mressqa u mħarsin mill-istess qorti¹⁰. Fuq kollox, wieħed irid iżomm sewwa quddiem għajnejh li minħabba l-post ewlieni li d-dritt għal smiġh xieraq jistħoqqlu jingħata f'kull soċjeta' demokratika, m'hemm l-ebda raġuni tajba għaliex id-dispożizzjonijiet tal-artikolu 6 għandhom jingħataw tifsira dejqa¹¹;

⁷ Ara Harris, O'Boyle & Warbrick *Law of the European Convention on Human Rights* (1995), pag. 202-3

⁸ Ara ECHR 26.9.1995 fil-kawża fl-ismijiet *Diennet vs France* (Applik. Nru. 18160/91) par. 33-5

⁹ Ara ECHR 17.1.1970 fil-kawża fl-ismijiet *Delcourt vs Belgium* (Applik. Nru. 2689/65) par 28; u 16.2.2000 fil-kawża fl-ismijiet *Rowe and Davis vs U.K.* (Applik. Nru. 28901/95) par 60-2

¹⁰ Ara Kost. 4.8.1999 fil-kawża fl-ismijiet *Fenech vs Avukat Ġenerali* (Kollez. Vol: LXXXIII.i.213)

¹¹ Ara ECHR 2.7.1990 fil-kawża fl-ismijiet *Moreira de Azevedo vs Portugal* (Applik. Nru.) par 66

Illi d-dritt għal smiġħ xieraq għeluq żmien raġonevoli, madankollu, m'huwiex xi dritt illimitat, imma huwa regolat raġonevolment bil-proċedura li tkun fis-seħħ minn żmien għal żmien¹². Imma dan iġib miegħu wkoll li jekk il-proċedura tistabilixxi regoli biex bihom jiġihaddem is-smiġħ kif imiss tal-kawżi, in-nuqqas ta' tħaris tal-istess regoli a skapitu ta' xi parti għandu, fil-fehma meqjusa ta' din il-Qorti, iġib miegħu ċensura u jagħti lok għal rimedju, iżjed u iżjed jekk għan-nuqqas ta' tħaris imsemmi l-parti ma jkollha l-ebda sehem jew tija;

Illi d-dritt fundamentali tal-individwu li jkollu l-kawża tiegħu mismugħa b'mod xieraq u fi żmien raġonevoli timponi fuq l-Istat li jħares id-Dritt li jassigura l-eżistenza u ż-żamma fis-seħħ ta' sistema effiċjenti ta' amministrazzjoni ta' ġustizzja. Dan jitnissel billi l-Istat jipprovdi strutturi, riżorsi u għodod li bihom il-Qrati jkunu jistgħu jwettqu xogħolhom kif imiss. B'żieda ma dan, ingħad ukoll li l-investigazzjoni ta' dewmien fis-smiġħ ta' kawża m'għandhiex issir sempliċistikament fit-termini doġoq tal-kawża partikolari, imma f'termini ferm usa' li jhaddnu ċ-ċirkostanzi kollha li fihom dik il-Qorti tkun qegħda taħdem fiż-żmien relattiv¹³;

Illi b'danakollu, jekk minħabba l-inadegwatezza tal-istrutturi li tfaßlu biex titħaddem il-makna tal-amministrazzjoni tal-ġustizzja jbati bla tija ċ-ċittadin, l-Istat irid jagħmel tajjeb għal tali tbatija¹⁴. Għaliex kif qalet il-Qorti Ewropeja tad-Drittijiet tal-Bniedem f'għadd ta' kawżi, meta kienet qegħda tgħarbel l-implikazzjonijiet u l-implimentazzjoni tal-artikolu 6 tal-Konvenzjoni, "... (*that article*) imposes on the Contracting States the duty to organise their judicial systems in such a way that the Courts can meet the requirements of this provision *għSalesi vs Italy* (26/2/1993)ħ. It wishes to reaffirm the importance of administering justice without delays which might prejudice its effectiveness and credibility *għKatte Klitsche de la Grange vs Italy* (27/10/1994)ħ¹⁵. Iżda,

¹² Kost. 27.6.1994 fil-kawża fl-ismijiet *Brincat vs Il-Prim Ministru et* (Kollez. Vol: LXXVIII.i.160)

¹³ Kost. 23.1.1995 fil-kawża fl-ismijiet *Manduca vs Prim Ministru* (Kollez. Vol: LXXIX.i.1 a pag. 23)

¹⁴ P.A. Kost. 29.10.1992 fil-kawża fl-ismijiet *Stephen Attard noe vs Il-Prim Imhalled Dr. Carmelo Schembri et* (mhix pubblikata)

¹⁵ Ara ECHR fil-kawża fl-ismijiet *A.P. vs Italy* 28.7.1999 (Applic. 35265/97) par 18

dan l-aħħar, dik il-Qorti kienet f'qagħda li żżid tgħallem li “*whether or not the subject matter of the cases called for particular urgency in deciding them, ... it is for the Contracting States to organise their legal systems in such a way that their courts can guarantee the rights to everyone to obtain a final decision on disputes relating to civil rights and obligations within a reasonable time*” **ġHorvat vs Croatia (26/7/2001)**¹⁶ ;

Illi meta mbagħad ġie mistħarreg l-aspett tar-raġonevolezza fit-tmexxija ‘l quddiem tal-kawżi, dik il-Qorti kellha dan xi tgħid: “*reasonableness ... must be assessed in each case according to the particular circumstances. ... The Court has, for this purpose, had regard, inter alia, to the complexity of the case, and to the conduct of both the applicant and the competent authorities...*”¹⁷ magħdud ma’ dawn ukoll “*..the importance of what was at stake for the applicant in the litigation*”¹⁸;

Illi kemm hu hekk, huwa mgħallem mill-ogħla awtoritajiet konvenzjonali fil-qasam tal-kuncett ta’ smiġħ xieraq fi żmien raġonevoli, li t-tul tal-proċeduri jiddependi ħafna miċ-ċirkostanzi partikolari li jsawru kull każ. Ma jeżisti l-ebda żmien assolut li fih jista’ jingħad, dejjem u bla tlaqliq, li ladarba jkun għadda dak iż-żmien il-proċedura ma tibqax iżjed “raġonevoli”¹⁹. Iridu jitqiesu flimkien għadd ta’ fatturi bħalma huma (i) il-komplessità tal-każ, (ii) l-imġiba tal-parti, u (iii) l-atteggjament tal-awtoritajiet amministrattivi u ġudizzjarji. L-ebda fattur waħdu ma huwa konklussiv: iridu jitqiesu kollha separatament u mbagħad l-effett tagħhom ilkoll jitkejjel u jintiżen fid-dawl tal-każ li jkun;

Illi din il-linja ta’ interpretazzjoni u applikazzjoni baqgħet issib appoġġ tal-Qorti Ewropeja sa dawn iż-żminijiet, ukoll f’każ li jgarreb ħafna ma’ l-fatti li jikkarakterizzaw il-każ preżenti²⁰;

¹⁶ Ara ECHR fil-kawża fl-ismijiet *Culjak vs Croatia* **19/12/2002** (Applic. 58115/00) par 63

¹⁷ Ara ECHR fil-kawża fl-ismijiet *Buchholz vs Germany* **6.5.1981** (Applic. 7759/77) par 49

¹⁸ Ara ECHR fil-kawża fl-ismijiet *Gast & Popp vs Germany* **25.2.2000** (Applic. 29357/95) par

70

¹⁹ Harris, O’Boyle & Warbrick *op. cit.*, pag. 223

²⁰ ECHR **8.1.2004** fil-kawża fl-ismijiet *Panek vs Poland* (Applik. Nru. 3866B/97)

Illi dan it-tagħlim intlaqa' u ġie applikat ukoll mill-Qrati tagħna fit-tifsir li huma taw kemm lid-dispożizzjonijiet tal-Konvenzjoni u kif ukoll dawk fil-Kostituzzjoni f'dak li għandu x'jaqsam ma' proċedimenti ta' għamla penali²¹. U jista' jingħad ukoll li dan jgħodd kemm jekk il-Qorti li tkun qegħda twettaq funzjoni ta' ġudikatura kriminali u kif ukoll jekk tkun qegħda taqdi funzjoni istruttoria²²;

Illi l-Qorti sejra tgħaddi biex tqis ir-raġunijiet li ngħataw mill-Avukat Ġenerali biex jiġġustifikaw għaliex, fi żmien ta' aktar minn erba' snin, iż-żewġ xiehda li l-Prosekuzzjoni tant tqis bħala kruċjali għall-każ tagħha fil-proċedura kontra l-akkużat baqgħu ma tawx ix-xhieda tagħhom. Għar-rigward tax-xhud Scott Han, tissemma r-raġuni ta' "problemi amministrattivi". Jirriżulta li l-Qorti riferenti sabet li dawn il-problemi kienu jikkonsistu f'diffikulta' ta' għamla finanzjarja marbuta ma' ħlas u spejjeż biex l-imsemmi xhud jingiebu Malta biex jixhed. Għal din il-Qorti, dan huwa każ tipiku fejn ir-raġuni tad-dewmien hija marbuta sfiq ma' l-obbligu ta' kull stat li jorganizza kif imiss l-istrutturi tiegħu proprju biex ħwejjeġ bħal dawn ma jxekklux il-kors tal-ġustizzja. Ir-raġuni dgħajfa mressqa mill-Avukat Ġenerali rigwardanti n-nuqqas ta' tressiq tal-imsemmi xhud, mistura kif inhi fi kliem ewfemistiku, tixhed waħedha kemm ma hix mistħoqqa. Jidher li l-istess Qorti riferenti kellha l-istess fehma, għaliex biżżejjed wieħed jara l-punteġġatura minnha wżata fid-degriet tagħha;

Illi għar-rigward tal-każ tax-xhud Debono, il-Qorti ma tistax tkun daqshekk kategorika fil-fehma tagħha. Ma ġie bl-ebda mod kontestat li Carmel Debono huwa xhud siewi u meħtieġ fil-proċeduri kontra l-akkużat. Lanqas ma tqanqal dubju dwar il-jedd tal-imsemmi xhud li ma jixhidx b'mod li jista' jinkrimina lilu nnifsu fid-dawl ta' proċeduri kriminali mibdija kontrih. Iżda lil din il-Qorti ma ngħatalha l-ebda tagħrif dwar jekk il-proċeduri fil-konfront ta' Debono humiex jitmexxew 'il quddiem b'għaqqal jew b'heffa raġonevoli b'mod li kemm jista' jkun malajr huwa jkun disponibbli għall-prosekuzzjoni fil-każ kontra l-akkużat Attard. Minħabba dawn il-mistoqsijiet kollha mhux

²¹ Kost. 11.8.2003 fil-kawża fl-ismijiet *John Buġeja vs L-Avukat Ġenerali et*

²² P.A. Kost. 2.12.1987 fil-kawża fl-ismijiet *Sammut et vs Bartolo et* (Kollez. Vol: LXXLiii.727)

imwiegħba u l-iżjed minħabba li t-tressiq tax-xhud Debono jimplika t-taqbida bejn il-jeddijiet fundamentali tal-akkużat Attard fil-konfront tal-jeddijiet daqstant fundamentali tax-xhud Debono, il-Qorti ma tistax tasal għall-fehma li d-dewmien f'dan il-każ huwa wieħed mhux raġonevoli;

Illi, madankollu, biżżejjed tingħata raġuni jew tintwera ċirkostanza waħda mistħoqqa biex turi li kien hemm ksur tad-dritt ta' smiġħ xieraq biex il-Qorti tkun tista' ssejjes id-deċiżjoni tagħha dwar ir-riferenza magħmula lilha. Din iċ-ċirkostanza tirriżulta abbondantement murija fil-każ tax-xhud Scott Han;

Illi, kif ingħad f'okkażjonijiet oħrajn u aktar 'il fuq f'din is-sentenza, fil-proċess ġudizzjarju penali huwa l-ġudikant li fl-aħħar mill-aħħar huwa l-moderatur tal-proċeduri li jiżgura mhux biss li jinżamm bilanċ bejn il-kontendenti u l-meżzi disponibbli għalihom biex jiddefendu r-rispettivi pożizzjonijiet tagħhom, imma huwa wkoll mogħti mil-ligi s-setgħat u l-meżzi l-oħrajn kollha biex ikun jista' jiżgura proċess ġust u xieraq²³. Din il-Qorti għalhekk tħalli f'idejn il-Qorti tal-Maġistrati bħala l-Qorti kompetenti biex, fidawl tar-riżultanzi ta' din id-deċiżjoni, tirregola hi dwar il-mixi 'l quddiem tal-proċeduri mressqin quddiemha, kif jippreskrivi l-istess artikolu 46(3) tal-Kostituzzjoni li taħtu saret ir-Riferenza;

Għal dawn ir-raġunijiet, il-Qorti qegħda tiddeċiedi billi:

Tiddikjara li l-ilment tal-akkużat jikkostitwixxi ksur tad-drittijiet fundamentali tiegħu taħt id-dispożizzjonijiet tal-artikolu 39 tal-Kostituzzjoni u kif ukoll taħt l-artikolu 6 tal-Konvenzjoni fit-termini hawn fuq imfissrin; u

Tordna lir-Registratur tal-Qrati sabiex jgħaddi lura l-atti lill-Qorti tal-Maġistrati bħala Qorti Istrutturja sabiex tiddisponi mill-każ skond din is-sentenza.

²³ Kost. 20.12.2000 fil-kawża fl-ismijiet *Camilleri vs Il-Kummissarju tal-Pulizija et* (Kollez. Vol: LXXXIV.i.417)

Kopja Informali ta' Sentenza

Moqrija

< Sentenza Finali >

-----TMIEM-----